

വിവാഹ ബന്ധം പാടില്ലാത്തവർ

അബ്ദുല്ലത്തീഫ് സുല്ലമി മാറഞ്ചേരി

മനുഷ്യർ സമൂഹമായി ജീവിക്കുവാനാണ് ഇസ്‌ലാം നിർദ്ദേശിക്കുന്നത്. അതു കൊണ്ട് തന്നെ സമൂഹത്തിലുള്ള ബന്ധങ്ങൾ പവിത്രമായി കാത്തു സൂക്ഷിക്കണമെന്ന് പ്രത്യേകം താൽപര്യപ്പെടുകയും ചെയ്യുന്നു. ഇക്കാര്യം വിവാഹവസരങ്ങളിൽ പ്രത്യേകം ശ്രദ്ധിക്കുവാനുള്ള നിർദ്ദേശങ്ങൾ ഖുർആനിലും ഹദീസിലും ഓർമ്മപ്പെടുത്തുകയും ചെയ്തിട്ടുണ്ട്. അതിനെതിരായുള്ള വിവാഹങ്ങൾ നിഷിദ്ധമായി കാണുകയും, മേൽ പറയപ്പെട്ട നിയമങ്ങൾ പാലിക്കാതെ നടത്തപ്പെട്ട വിവാഹങ്ങൾ ദുർഭലപ്പെടുത്തിയതായും നമുക്ക് കാണാവുന്നതാണ്. അതു കൊണ്ട് തന്നെ പരസ്പരം വിവാഹബന്ധം പാടില്ലാത്തവരെ ഇസ്‌ലാം മൂന്ന് വിഭാഗമായിട്ടാണ് കാണുന്നത്. അവ രക്ത ബന്ധം, കെട്ട് ബന്ധം, മൂല കുടി ബന്ധം എന്നീ വിഭാഗങ്ങളാണ്.

ഇക്കാര്യം ഖുർആൻ വ്യക്തമാക്കുന്നതാണ്: “നിങ്ങളുടെ മാതാക്കൾ, പുത്രിമാർ, സഹോദരിമാർ, പിതൃ സഹോദരിമാർ, മാതൃ സഹോദരിമാർ, സഹോദര പുത്രിമാർ, സഹോദരി പുത്രിമാർ, നിങ്ങളെ മൂല കുടിപ്പിച്ച പോറ്റമ്മമാർ, മൂല കുടിയിലുള്ള നിങ്ങളുടെ സഹോദരിമാർ, നിങ്ങളുടെ ഭാര്യ മാതാക്കൾ എന്നിവർ (അവരെ വിവാഹം ചെയ്ത്) നിങ്ങൾക്ക് നിഷിദ്ധമാക്കപ്പെട്ടിരിക്കുന്നു. നിങ്ങൾ ലൈംഗിക വേഴ്ചയിൽ ഏർപ്പെട്ടിട്ടുള്ള നിങ്ങളുടെ ഭാര്യമാരുടെ സന്താനങ്ങളായി നിങ്ങളുടെ സംരക്ഷണത്തിലുള്ള വളർത്തു പുത്രിമാരും. (അവരെ വിവാഹം ചെയ്യുന്നതും നിഷിദ്ധമാക്കപ്പെട്ടിരിക്കുന്നു). എന്നാൽ നിങ്ങൾ അവരുമായി ലൈംഗിക വേഴ്ചയിൽ ഏർപ്പെട്ടിട്ടില്ലെങ്കിൽ (അവരുടെ മക്കളെ വിവാഹം ചെയ്യുന്നതിൽ) നിങ്ങൾക്ക് കുറ്റമില്ല. നിങ്ങളുടെ മുതുകിൽ നിന്ന് പിറന്ന പുത്രന്മാരുടെ ഭാര്യമാരും നിങ്ങൾക്ക് നിഷിദ്ധമാക്കപ്പെട്ടിരിക്കുന്നു. രണ്ട് സഹോദരിമാരെ ഒന്നിച്ച് ഭാര്യമാരാക്കുന്നതും (നിഷിദ്ധമാകുന്നു). മുമ്പ് ചെയ്തു പോയത് ഒഴികെ. തീർച്ചയായും അല്ലാഹു ഏറെ പൊരുക്കുന്നവനും കരുണാനിധിയുമാകുന്നു.”

രക്തബന്ധത്തിലൂടെ നിഷിദ്ധമായവർ

1, മാതാക്കൾ 2, പെൺമക്കൾ 3, സഹോദരിമാർ 4, പിതൃ സഹോദരിമാർ (അമ്മായിമാർ) 5, മാതൃ സഹോദരിമാർ (എളയമ്മ മുത്തമ്മമാർ) 6, സഹോദരന്റെ പെൺമക്കൾ 7, സഹോദരിയുടെ പെൺമക്കൾ എന്നിവരാണ്. മാതാക്കൾ മാതാ മഹികൾ (ഉമ്മയുടെ ഉമ്മ വല്ലിമ്മ എന്നിങ്ങനെ) മുകളിലോട്ടും ഉൾപ്പെടുന്നതാണ്. പെൺമക്കൾ എന്നതുപോലെ പെൺമക്കളുടെ പുത്രിമാർ പേരക്കുട്ടികൾ എന്നിങ്ങനെ താഴോട്ടും ഉൾപ്പെട്ടതാണ്. എളാപ്പ മുത്തപ്പമാരുടെ (പിതൃ സഹോദര) പെൺമക്കൾ, എളാമ

മുത്തമ്മമാരുടെ (മാതൃ സഹോദരി) മക്കൾ, അമ്മാവന്റെ (മാതൃ സഹോദരന്റെ) മക്കൾ എന്നിവരുമായുള്ള വിവാഹ ബന്ധം ഇസ്‌ലാം വിലക്കിയ വിഭാഗത്തിൽ പെടുന്നില്ല. അവരെ വിവാഹം കഴിക്കാവുന്നതാണ്.

കെട്ടു ബന്ധത്തിലൂടെ നിഷിദ്ധമായവർ:

വിവാഹ ബന്ധത്തിലൂടെ നിഷിദ്ധമായിത്തീരുന്നവർ താഴെ പറയുന്നവരാണ്.

1. പിതാവ് വിവാഹം ചെയ്ത സ്ത്രീകൾ. പിതാവ് അവരെ വിവാഹ മോചനം നടത്തുകയോ, പിതാവ് മരണപ്പെടുകയോ ചെയ്ത ശേഷമാണെങ്കിലും അവരെ വിവാഹം കഴിക്കുന്നത് മക്കൾക്ക് നിഷിദ്ധമാണ്.

അല്ലാഹു പറയുന്നു: “നിങ്ങളുടെ പിതാക്കൾ വിവാഹം ചെയ്ത സ്ത്രീകളെ നിങ്ങൾ വിവാഹം കഴിക്കരുത്. മുമ്പ് നിങ്ങൾ ചെയ്തു പോയത് ഒഴികെ. തീർച്ചയായും അത് നീച വൃത്തിയും വെറുക്കപ്പെട്ട കാര്യവുമാകുന്നു.”

2. മക്കളുടെ ഭാര്യമാർ. മകൻ മരണപ്പെടുകയോ വിവാഹ മോചനം നടത്തുകയോ ചെയ്ത ശേഷമാണെങ്കിലും പുത്രന്മാർ വിവാഹം ചെയ്ത സ്ത്രീകളെ വിവാഹം ചെയ്താൽ പിതാക്കൾക്ക് നിഷിദ്ധമാണ്. എന്നാൽ വളർത്തു പുത്രന്മാർ വിവാഹം ചെയ്ത സ്ത്രീകളെ വളർത്തു പുത്രൻ മരിക്കുകയോ വിവാഹ മോചനം നടത്തുകയോ ചെയ്ത ശേഷം പിതാക്കൾ വിവാഹം ചെയ്യുന്നത് നിഷിദ്ധമില്ല.

3. ഭാര്യമാരുടെ മാതാക്കൾ. ഭാര്യമാരുടെ മരണ ശേഷമോ ഭാര്യയെ വിവാഹ മോചനം ചെയ്ത ശേഷമോ ആയാലും ഭാര്യമാരുടെ മാതാവിനെ വിവാഹം ചെയ്യാൻ പാടുള്ളതല്ല. അതു പോലെ ഭാര്യമാരുടെ മാതാവിന്റെ മാതാവ് എന്നിങ്ങനെ മുകളിലേക്കും ഈ നിയമം ബാധകമാണ്.

4. വളർത്തു പുത്രിമാർ. തന്റെ ഭാര്യക്ക് നേരത്തെ മറ്റൊരു ഭർത്താവിൽ ജനിച്ച പെൺ മക്കളാണ് ഇവിടെ ഉദ്ദേശിക്കുന്നത്. എന്നാൽ ഇവിടെ നിഷിദ്ധമാകുന്നത് ഭാര്യയുമായി (പെൺകുട്ടിയുടെ ഉമ്മയുമായി) ലൈംഗിക ബന്ധത്തിലേർപ്പെട്ട ശേഷം മാത്രമാണ്. ബന്ധപ്പെട്ടതിന് ശേഷം ഭാര്യ മരിച്ചാലും ഈ നിയമം പാലിക്കപ്പെടേണ്ടതാണ്. അവരുടെ മകളെ വിവാഹം കഴിക്കാൻ പാടുള്ളതല്ല. ഭാര്യയുമായി ബന്ധപ്പെടുന്നതിന് മുമ്പ് അവൾ മരണപ്പെടുകയോ ചെയ്താൽ അവൾക്ക് ആദ്യ ഭർത്താവിൽ ജനിച്ച അവളുടെ മകളെ വേണമെങ്കിൽ വിവാഹം കഴിക്കുന്നതിന് വിരോധമില്ല. വളർത്തു മകൾ നിഷിദ്ധമായിത്തീരുന്നതോടെ അവളുടെ മകളും നിഷിദ്ധമാണ്.

5. ഭാര്യയുടെ സഹോദരിമാർ. ഒരേ സമയം ഒരു സ്ത്രീയേയും അവളുടെ സഹോദരിയേയും വിവാഹം ചെയ്യാൻ പാടുള്ളതല്ല. എന്നാൽ ഭാര്യ മരിച്ചതിന് ശേഷം അവളുടെ സഹോദരിയെ വിവാഹം ചെയ്യുന്നതിന് വിരോധമില്ല. നബി (സ)യുടെ മകൾ റുഖിയ (റ)യെയും അവരുടെ മരണ ശേഷം ഉമ്മു കുൽസു (റ)യെയും ഉസ്‌മാൻ (റ) വിവാഹം ചെയ്തത് ചരിത്രത്തിൽ പ്രസിദ്ധമാണ്.

6. ഒരു സ്ത്രീയെ വിവാഹം ചെയ്യുന്നതോടെ അവളുടെ അമ്മായിയെ (പിതൃ സഹോദരി) യും എളേമ/ മുത്തമ്മമാരെ (മാതൃ സഹോദരി) യും വിവാഹം ചെയ്തൽ നിഷിദ്ധമായിത്തീരുന്നതാണ്.

നബി (സ) ഇക്കാര്യം വ്യക്തമാകുന്നു: “ഒരു സ്ത്രീയെയും അവളുടെ അമ്മയെയും (ഭാര്യമാരായി) ഒരുമിച്ച് ചേർക്കാൻ പാടില്ല. അപ്രകാരം ഒരു സ്ത്രീയെയും അവളുടെ മാതൃ സഹോദരിയെയും.”

മേൽ പറയപ്പെട്ട വിഭാഗങ്ങളിൽ അവസാനം പറഞ്ഞ രണ്ട് വിഭാഗങ്ങളിലെ നിഷിദ്ധം താൽക്കാലികം മാത്രമാണ്. ഭാര്യയുടെ മരണമോ വിവാഹമോചനമോ സംഭവിക്കുന്നതോടെ നിഷിദ്ധം നീങ്ങുന്നതാണ്.

മൂലകുടി ബന്ധം:

മൂലകുടി ബന്ധത്തിലൂടെ വിവാഹം നിഷിദ്ധമാക്കപ്പെടുന്നത് താഴെ പറയുന്ന നിബന്ധനകൾക്ക് അനുസരിച്ച് മാത്രമാണ്.

1. ഇസ്ലാം മൂലകുടി പ്രായമായി നിർദ്ദേശിച്ച രണ്ട് വയസ്സ് പൂർത്തയാക്കുന്നതിന് ഇടയിലായിരിക്കണം.
2. കുഞ്ഞിന് വിശപ്പ് തീരുന്ന നിലയിൽ മൂലയുട്ടിയിരിക്കണം.
3. തമാശയായി മൂല കൊടുത്തതായിരിക്കരുത്.

മൂല കുടിച്ച കുട്ടിയും അവന് മൂല കൊടുത്ത മാതാവും അവരുടെ മക്കളും മാത്രമാണ് ബന്ധം നില നിൽക്കുക. മൂല കുടിച്ച കുട്ടിയുടെ സഹോദരങ്ങളുമായി പ്രസ്തുത ബന്ധം നില നിൽക്കുകയില്ല. മൂല കുടിച്ച കുട്ടിക്ക് മൂല നൽകിയ സ്ത്രീ തന്റെ മാതാവിന്റെ സ്ഥാനത്തും അവരുടെ മക്കൾ സഹോദരങ്ങളുടെ സ്ഥാനത്തുമായിരിക്കും. എന്നാൽ മൂല നൽകിയ സ്ത്രീയുടെ മക്കൾക്ക് തങ്ങളുടെ മാതാവിന്റെ മൂലപ്പാൽ കുടിച്ച കുട്ടിയുമായി മാത്രമേ ബന്ധമുണ്ടായിരിക്കുകയുള്ളൂ.

മൂല കുടി ബന്ധത്തിലൂടെ നിഷിദ്ധമാകുന്നവർ

1. മാതാക്കൾ 2. സഹോദരിമാർ എന്നിവരാണ്.

രക്ത ബന്ധത്തിലൂടെ നിഷിദ്ധമാകുന്നതെല്ലാം മൂല കുടി ബന്ധത്തിലൂടെയും നിഷിദ്ധമാകുതാണ്. നബി (സ) പറയുന്നു: “രക്ത ബന്ധത്തിലൂടെ നിഷിദ്ധമാകുന്നതെല്ലാം മൂല കുടി ബന്ധത്തിലൂടെയും നിഷിദ്ധമാകുന്നതാണ്.”

എന്നാൽ മൂല കുടി ബന്ധം സ്വന്തം അനന്തിരമെടുക്കുന്നതിന് പരിഗണിക്കപ്പെടുന്നതല്ല.